

॥ ಅಕ್ಷತೆ ಕಲಸಿದ್ದು ॥

ಸಿದ್ಧಿವಿನಾಯಕ ಸಿದ್ಧಿಯನು ಮಾಡಯ್ಯಾ । ಸಿದ್ಧಿಳ್ಳು ಕಡಲೆ ನಿನಗೀವೆ ।  
ನಿನಗೀವೆ ಗಣನಾಥ । ಶೀಘ್ರದಲಿ ಮತಿಯಾ ಕರುಣಿಸು ॥ಪ॥

ಕಾರ್ಯವಿನಾಯಕ ಕಾರ್ಯವನು ಮಾಡಯ್ಯಾ । ಕಾರೆಳ್ಳು ಕಡಲೆ ನಿನಗೀವೆ ।  
ನಿನಗೀವೆ ಗಣನಾಥ । ಕಾರ್ಯದಲಿ ಮತಿಯಾ ಕರುಣಿಸು ॥ಅ.ಪ॥

ಹೊಸ್ತಲಿನ ಗಣಪತಿಗೆ ತುಪ್ಪ ಸಕ್ಕರೆ ಇಕ್ಕಿ । ಒಪ್ಪದಿ ನಮ ಕಾರ್ಯ ಕೈಗೂಡಿ ।  
ಕೈಗೂಡಿ ಬರಲೆಂದು । ಹೊಸ್ತಲಿನ ಗಣಪತಿಗೆ ಎರಗುವೆ ॥೧॥

ಬಾಗಿಲಿನ ಗಣಪತಿಗೆ ಹಾಲು ಸಕ್ಕರೆ ಇಟ್ಟು । ಚಂದದಿ ನಮ ಕಾರ್ಯ ಕೈಗೂಡಿ ।  
ಕೈಗೂಡಿ ಬರಲೆಂದು । ಬಾಗಿಲಿನ ಗಣಪತಿಗೆ ಎರಗುವೆ ॥೨॥

ಹತ್ತು ಕೊಳಗಕ್ಕಿ ಹತ್ತು ತೆಂಗಿನಕಾಯಿ । ಇಟ್ಟು ದೇವರಿಗೆ ನಮೋ ಎಂದು ।  
ನಮೋ ಎಂದು ನಮ್ಮ ಕಾರ್ಯ । ಚಂದದಿ ಕೈಗೂಡಿ ಬರಬೇಕು ॥೩॥

ಆರು ಕೊಳಗಕ್ಕಿ ಆರು ತೆಂಗಿನಕಾಯಿ । ಮಡಗಿ ದೇವರಿಗೆ ನಮೋ ಎಂದು ।  
ನಮೋ ಎಂದು ನಮ್ಮ ಕಾರ್ಯ । ಚಂದದಿ ಕೈಗೂಡಿ ಬರಬೇಕು ॥೪॥

ಅಕ್ಷತೆಯ ಕಲಿಸುವಲೆ ಅಕ್ಕವ್ವನ ಬರಹೇಳಿ । ಎಪ್ಪತ್ತು ಕೀಲು ಸರಿಗೆಯ ।  
ಸರಿಗೆಯ ಇಕ್ಕಿದ್ದ । ಅಕ್ಕವ್ವನ ಬೇಗ ಬರಹೇಳಿ ॥೫॥

ಆರತಿಯ ಎತ್ತುವಲೆ ತಂಗವ್ವನ ಬರಹೇಳಿ । ಇನ್ನೂರು ಕೀಲು ಸರಿಗೆಯ ।  
ಸರಿಗೆಯ ಇಟ್ಟಿದ್ದ । ತಂಗವ್ವನ ಬೇಗ ಬರಹೇಳಿ ॥೬॥

ಅಕ್ಷತವ ಕಲಿಸುವಲೆ ಅಕ್ಕ ಒಂದಲ್ಲದೆ । ವೃತ್ತಿಯಲ್ಲಿರುವ ಅಳಿಯಗೂ ।  
ಅಳಿಯಗೂ ಮಗಳಿಗೂ । ಬೇಗೊಂದು ಓಲೆ ಕಳುಹಿಸಿ ॥೭॥

ಅಕ್ಷತವ ಕಲಿಸುವಲೆ । ಮತ್ಯಾರ ಬಲಗೊಂಬಿ । ಚೊಚ್ಚಲು ಹಿರಿಯ ಕುವರನ ।  
ಕುವರ ಗಣಧೀಶ್ವರನ । ಅಕ್ಷತಕಾಮುನ್ನ ಬಲಗೊಂಬೆ ॥೮॥

ಆರತಿಗೆ ಆಮುನ್ನ ಈಗ್ಯಾರ ಬಲಗೊಂಬಿ । ದೇವರ ಹಿರಿಯ ಕುವರನ ।  
ಕುವರ ಗಣಧೀಶ್ವರನ । ಅರತಿಗಾಮುನ್ನ ಬಲಗೊಂಬೆ ॥೯॥

ಬೆಳ್ಳಿ ಮೂಡುವ ಮುನ್ನ | ಒಳ್ಳೆಂಬುದ ನಾ ಕಂಡಿ | ನೆಲ್ಲಕ್ಕಿ ಹೊನ್ನ ಹರಿವಾಣ |  
ಹರಿವಾಣದೊಳಗಿಟ್ಟು ಒಳ್ಳೆಂಬಕ್ಷತೆಯ ಕಲಸಿರೆ ||೧೦||

ನೇಸರ ಮೂಡುವ ಮುನ್ನ | ಲೇಸೆಂಬದಾ ಕಂಡಿ | ಕೇಸಕ್ಕಿ ಹೊನ್ನ ಹರಿವಾಣ |  
ಹರಿವಾಣದೊಳಗಿಟ್ಟು | ಲೇಸೆಂಬಕ್ಷತೆಯ ಕಲಸಿರೆ ||೧೧||

ಮುತ್ತಿನ ಹರಿವಾಣದಲಿ | ರತ್ನದಕ್ಷತೆ ಕಲಸಿ | ಸುತ್ತಿನ ಕೇರಿಯನೆ ಕರಿಸುವ |  
ಕರಿಸುವಂತಹ ವಾರ್ತೆ | ಮತ್ತಾಗಲಿ ನಮ್ಮ ಮನೆಯಲ್ಲಿ ||೧೨||

ಚಿನ್ನದ ಹರಿವಾಣದಲಿ | ರನ್ನದಕ್ಷತೆ ಕಲಸಿ | ಕೂಡಿನ ಕೇರಿಯನೆ ಕರಿಸುವ |  
ಕರಿಸುವಂತಹ ವಾರ್ತೆ | ಈಗಾಗಲಿ ನಮ್ಮ ಮನೆಯಲ್ಲಿ ||೧೩||